



ព្រះរាជាណាចក្រកម្ពុជា

រាជរដ្ឋាភិបាលកម្ពុជា

ជាតិ សាសនា ព្រះមហាក្សត្រ

លេខ: ៧៤ អនក្រ.បក



**អនុក្រឹត្យ
ស្តីពី**

**ការបង្កើត និងដាក់ឱ្យដំណើរការទីភ្នាក់ងារប្រតិបត្តិការពិសេស
នៃក្រសួងសុខាភិបាល**

រាជរដ្ឋាភិបាល

- បានឃើញរដ្ឋធម្មនុញ្ញ នៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៩១៣/៩០៣ ចុះថ្ងៃទី២៤ ខែកញ្ញា ឆ្នាំ២០១៣ ស្តីពីការតែងតាំង រាជរដ្ឋាភិបាល នៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/១២១៣/១៣៩៣ ចុះថ្ងៃទី២១ ខែធ្នូ ឆ្នាំ២០១៣ ស្តីពីការកែសម្រួល និងបំពេញបន្ថែមសមាសភាពរាជរដ្ឋាភិបាល នៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៤១៦/៣៦៨ ចុះថ្ងៃទី០៤ ខែមេសា ឆ្នាំ២០១៦ ស្តីពីការកែសម្រួល និងបំពេញបន្ថែមសមាសភាពរាជរដ្ឋាភិបាល នៃព្រះរាជាណាចក្រកម្ពុជា
- បានឃើញព្រះរាជក្រមលេខ០២/នស/៩៤ ចុះថ្ងៃទី២០ ខែកក្កដា ឆ្នាំ១៩៩៤ ដែលប្រកាសឱ្យប្រើច្បាប់ ស្តីពីការរៀបចំ និងការប្រព្រឹត្តទៅនៃគណៈរដ្ឋមន្ត្រី
- បានឃើញព្រះរាជក្រមលេខ០៦/នស/៩៤ ចុះថ្ងៃទី៣០ ខែតុលា ឆ្នាំ១៩៩៤ ដែលប្រកាសឱ្យប្រើច្បាប់ ស្តីពីសហលក្ខន្តិកៈមន្ត្រីរាជការស៊ីវិល នៃព្រះរាជាណាចក្រកម្ពុជា
- បានឃើញព្រះរាជក្រមលេខ នស/រកម/០១៩៦/០៦ ចុះថ្ងៃទី២៤ ខែមករា ឆ្នាំ១៩៩៦ ដែលប្រកាសឱ្យ ប្រើច្បាប់ស្តីពីការបង្កើតក្រសួងសុខាភិបាល
- បានឃើញព្រះរាជក្រឹត្យលេខ នស/រកត/០៣០៨/៣៤៦ ចុះថ្ងៃទី២៨ ខែមីនា ឆ្នាំ២០០៨ ស្តីពី គោលការណ៍រួមនៃការបង្កើត និងការដាក់ឱ្យដំណើរការទីភ្នាក់ងារប្រតិបត្តិការពិសេស
- បានឃើញអនុក្រឹត្យលេខ៦៧ អនក្រ.បក ចុះថ្ងៃទី២២ ខែតុលា ឆ្នាំ១៩៩៧ ស្តីពីការរៀបចំ និងការប្រព្រឹត្តទៅ របស់ក្រសួងសុខាភិបាល
- យោងតាមការចាំបាច់

សម្រេច

មាត្រា ១.-

បង្កើត និងដាក់ឱ្យដំណើរការទីភ្នាក់ងារប្រតិបត្តិការពិសេសនៅមន្ទីរពេទ្យបង្អែកខេត្តចំនួន០៤ នៃក្រសួងសុខាភិបាល ដែលមានដូចខាងក្រោម ÷

១. មន្ទីរពេទ្យបង្អែកខេត្តកំពត
២. មន្ទីរពេទ្យបង្អែកខេត្តព្រៃវែង

៣. មន្ទីរពេទ្យបង្អែកខេត្តក្រចេះ

៤. មន្ទីរពេទ្យបង្អែកខេត្តកំពង់ធំ។

មាត្រា ២.-

ទីភ្នាក់ងារប្រតិបត្តិការពិសេស នៃក្រសួងសុខាភិបាល ដូចមានចែងក្នុងមាត្រា១ គឺជាទីភ្នាក់ងារមួយរបស់ ក្រសួងសុខាភិបាល ដែលមានមុខងារពិសេសក្នុងការផ្តល់សេវាសុខាភិបាលជូនប្រជាពលរដ្ឋ ហើយស្ថិតនៅក្រោម អាណាព្យាបាលរបស់ក្រសួងសុខាភិបាល និងមានភារកិច្ចចម្បងៗដូចខាងក្រោម ៖

- ផ្តល់សេវាសុខភាពសាធារណៈប្រកបដោយគុណភាព និងប្រសិទ្ធភាព ស្របតាមតម្រូវការរបស់ អ្នកប្រើប្រាស់សេវា
- លើកកម្ពស់ការគ្រប់គ្រងផ្នែកលើលទ្ធផលការងារ
- សំដៅកែប្រែផ្គត់ផ្គង់ និងអាកប្បកិរិយាមន្ត្រីរាជការ ស្របតាមលក្ខណសម្បត្តិរបស់រដ្ឋបាលសាធារណៈ
- អភិវឌ្ឍសមត្ថភាពមន្ត្រីក្នុងការផ្តល់សេវាសុខាភិបាលសាធារណៈ។

មាត្រា ៣.-

ទីភ្នាក់ងារប្រតិបត្តិការពិសេស ដែលជាមន្ទីរពេទ្យបង្អែកខេត្តដូចមានក្នុងមាត្រា១ ត្រូវដឹកនាំ និងគ្រប់គ្រង ដោយប្រធានមន្ទីរពេទ្យបង្អែកខេត្តនីមួយៗ។

មាត្រា ៤.-

សិទ្ធិ និងការទទួលខុសត្រូវរបស់ប្រធានទីភ្នាក់ងារប្រតិបត្តិការពិសេស នៃក្រសួងសុខាភិបាល ត្រូវកំណត់ ឱ្យបានច្បាស់លាស់នៅក្នុងលក្ខខណ្ឌបេសកកម្ម និងក្នុងកិច្ចសន្យាគ្រប់គ្រង។

លក្ខខណ្ឌបេសកកម្ម និងកិច្ចសន្យាគ្រប់គ្រងគំរូជាឧបសម្ព័ន្ធនៃអនុក្រឹត្យនេះ។

មាត្រា ៥.-

ប្រធានទីភ្នាក់ងារប្រតិបត្តិការពិសេសនៃមន្ទីរពេទ្យបង្អែកខេត្តនីមួយៗ ត្រូវទទួលខុសត្រូវក្នុងដំណើរការ និងការគ្រប់គ្រងទីភ្នាក់ងារប្រតិបត្តិការពិសេសរបស់ខ្លួន ចំពោះប្រធានមន្ទីរសុខាភិបាលខេត្តដែលទីភ្នាក់ងារ ប្រតិបត្តិការពិសេសស្ថិតនៅ។

មាត្រា ៦.-

មន្ត្រីដែលបម្រើការងារក្នុងទីភ្នាក់ងារប្រតិបត្តិការពិសេសនៅតាមមន្ទីរពេទ្យបង្អែកខេត្ត ដូចបានកំណត់ក្នុង មាត្រា១ ជាមន្ត្រីក្នុងគ្របខ័ណ្ឌមុខងារសាធារណៈ ឬមន្ត្រីជាប់កិច្ចសន្យាដែលកំពុងបម្រើការងារក្នុងរចនាសម្ព័ន្ធ បច្ចុប្បន្នរបស់ក្រសួងសុខាភិបាល។

មន្ត្រីរាជការ និងមន្ត្រីជាប់កិច្ចសន្យាទាំងនេះ ត្រូវចុះកិច្ចសន្យាការងារជាមួយប្រធានទីភ្នាក់ងារប្រតិបត្តិការ ពិសេសនីមួយៗ តាមរយៈអ្នកគ្រប់គ្រងមន្ត្រីផ្ទាល់។

មាត្រា ៧.-

មន្ត្រីរាជការ និងមន្ត្រីជាប់កិច្ចសន្យាដែលបម្រើការងារនៅក្នុងទីភ្នាក់ងារប្រតិបត្តិការពិសេស នៃក្រសួងសុខាភិបាល ត្រូវទទួលបានប្រាក់ឧបត្ថម្ភលើកទឹកចិត្តដែលបានមកពីការបែងចែកប្រាក់សេវា ហិរញ្ញប្បទាន ប្រាក់ធានារ៉ាប់រងសង្គម ប្រាក់មូលនិធិសមធម៌ និងប្រាក់ហិរញ្ញប្បទានរបស់ដៃគូអភិវឌ្ឍន៍ បន្ថែមលើប្រាក់បៀវត្ស មូលដ្ឋាន និងប្រាក់បន្ទាប់បន្សំនៃបៀវត្ស។

ប្រាក់ឧបត្ថម្ភលើកទឹកចិត្តខាងលើនេះ ត្រូវអនុវត្តតាមការណែនាំជាក់ស្តែងរបស់ក្រសួងសុខាភិបាល។ បន្ថែមពីលើនេះ ប្រធានទីភ្នាក់ងារប្រតិបត្តិការពិសេសនីមួយៗអាចផ្តល់ជូនប្រាក់ឧបត្ថម្ភលើកទឹកចិត្តដល់មន្ត្រី និងបុគ្គលិកទៅតាមលទ្ធផលការងារ និងស្ថានភាពជាក់ស្តែង នៃទីភ្នាក់ងារប្រតិបត្តិការពិសេសស្ថិតនៅ។

មាត្រា ៨.-

ការបើកផ្តល់ប្រាក់ឧបត្ថម្ភលើកទឹកចិត្ត ត្រូវធ្វើឡើងនៅតាមអង្គការទីភ្នាក់ងារប្រតិបត្តិការពិសេសនីមួយៗ តាមប្រព័ន្ធធនាគារ។

មាត្រា ៩.-

ប្រកបធនធាន និងចំណូលថវិការបស់ទីភ្នាក់ងារប្រតិបត្តិការពិសេស នៃក្រសួងសុខាភិបាល បានមកពី ÷

- ថវិកាជាតិ
- ប្រាក់សេវាហិរញ្ញប្បទាន
- ប្រាក់ធានារ៉ាប់រងសង្គម
- ប្រាក់មូលនិធិសមធម៌ និង
- ប្រភពផ្សេងៗទៀតប្រសិនបើមាន។

មាត្រា ១០.-

ក្រសួងសុខាភិបាល និងក្រសួងសេដ្ឋកិច្ចនិងហិរញ្ញវត្ថុ ត្រូវធានាផ្តល់ថវិកាឱ្យបានទាន់ពេលវេលាដល់ ទីភ្នាក់ងារប្រតិបត្តិការពិសេសនីមួយៗសម្រាប់ប្រតិបត្តិការការងារ។

មាត្រា ១១.-

ក្រសួងសុខាភិបាលត្រូវទទួលខុសត្រូវលើការបង្កើតឱ្យមានយន្តការ និងប្រព័ន្ធតាមដាន ត្រួតពិនិត្យ និង វាយតម្លៃការអនុវត្តរបស់ទីភ្នាក់ងារប្រតិបត្តិការពិសេសនៃមន្ទីរពេទ្យបង្អែកខេត្តនីមួយៗ ហើយបញ្ជូនរបាយការណ៍ លទ្ធផលនៃការបំពេញការងារប្រចាំឆ្នាំទៅគណៈកម្មាធិការកែទម្រង់រដ្ឋបាលសាធារណៈ ក្រសួងមុខងារសាធារណៈ និងក្រសួងសេដ្ឋកិច្ចនិងហិរញ្ញវត្ថុ។

មាត្រា ១២.-

បទប្បញ្ញត្តិទាំងឡាយណាដែលផ្ទុយនឹងអនុក្រឹត្យនេះ ត្រូវទុកជានិរាករណ៍។

មាត្រា ១៣.-

រដ្ឋមន្ត្រីទទួលបន្ទុកទីស្តីការគណៈរដ្ឋមន្ត្រី រដ្ឋមន្ត្រីក្រសួងមហាផ្ទៃ រដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ រដ្ឋមន្ត្រីក្រសួងមុខងារសាធារណៈ រដ្ឋមន្ត្រីក្រសួងសុខាភិបាល រដ្ឋមន្ត្រីគ្រប់ក្រសួង និងប្រធានគ្រប់ស្ថាប័ន ដែលពាក់ព័ន្ធ ត្រូវទទួលបន្ទុកអនុវត្តអនុក្រឹត្យនេះ តាមភារកិច្ចរៀងៗខ្លួន ចាប់ពីថ្ងៃចុះហត្ថលេខាតទៅ។

ធ្វើនៅរាជធានីភ្នំពេញ ថ្ងៃទី ២៥ ខែ មេសា ឆ្នាំ ២០១៦



សម្តេចអគ្គមហាសេនាបតីតេជោ ហ៊ុន សែន

កន្លែងទទួល :

- ក្រសួងព្រះបរមរាជវាំង
- អគ្គលេខាធិការដ្ឋានក្រុមប្រឹក្សាធម្មនុញ្ញ
- អគ្គលេខាធិការដ្ឋានព្រឹទ្ធសភា
- អគ្គលេខាធិការដ្ឋានរដ្ឋសភា
- អគ្គលេខាធិការរាជរដ្ឋាភិបាល
- ឧទ្ធរណ៍យសម្តេចអគ្គមហាសេនាបតីតេជោនាយករដ្ឋមន្ត្រី
- ឧទ្ធរណ៍យសម្តេច ឯកឧត្តម លោកជំទាវឧបនាយករដ្ឋមន្ត្រី
- ដូចមាត្រា១៣
- រាជកិច្ច
- ឯកសារ-កាលប្បវត្តិ